

## په کندهار ښار کې د قومي شوراگانو او قومي بې اتفاقي تر منځ اړیکه - پيوسته څېړنه

محب الله شېبیر

د سياسي علومو او نړۍ والو اړیکو خانگي استاد

mshoubair@gmail.com / +93 (0) 706667703

### لنډيز

جرگه (شوری) د افغانانو هغې تاريخي او عنعنوي او دوديزي غونډې ته وايي، چې له اوږدو مودو راهيسې زموږ د ولس ټولنيزي ستونزي حلوي. اتفاق يو ټولنيز رواني حالت دی چې د يوځايوالي له پاره استفاده کېږي او د هغه اړیکې له پاره استفاده کېږي چې د ټولني خلگ سره موښلوي. ددغه څېړنې موخه په کندهار ښار کې د قومونو تر منځ پر احساساتي، مسلکي او منفي پيوستونو د قومي شوراگانو اغيز معلومول وو. په دغه څېړنه کې د (Correlational) مطالعاتي ډيزان څخه استفاده سوې، سمپل د کوکران فورمول په اساس ټاکل سوی او په دې اړه مخکنۍ څېړنې د زيلر او اسلوسي دي چې په دې څېړنه کې يې ميتود استفاده سوی دی. په کندهار کې قومي شوراگانې موجودې او په پراخ ډول فعاليت کوي. هر قوم جلا جلا شوراگانې لري؛ دا چې په کندهار کې تر دېرش ډېر قومونو څه کم دوه مليونه وگړي ژوند کوي، نو قومي شوراگانو دغه غټه کتله تر دېرش زياتو برخو باندي وېشلې ده. په کندهار کې قومي شوراگانو د قومونو ترمنځ پر احساساتي، مسلکي او منفي پيوستون اغېز اچولی، خو دغه اغېز دومره نه دی چې په علمي توگه قضاوت ور باندي وسي. دغه اغېز د دې څېړنې په پايله کې په لاس راغلی چې د درو سره وو پيوستونونو د (significance) قيمتونه تر (۰,۰۵) لوړ و او زموږ ابتدائي فرضي يې تائيد کړی؛ او دا پايله يې په لاس راکړې چې قومي شوراگانې په کندهار کې د خلگو تر منځ د احساساتي، مسلکي او منفي اتفاق سره اړیکه نه لري.

**کلیدي کلمات:** قومي شورا، بې اتفاقي، احساساتي پيوستون، مسلکي پيوستون، منفي پيوستون

**پېژندنه (Introduction)**

په ۲۰۰۹ ميلادي کال کې د ويکي ليکس ويب پاڼې د امريکا د خارجه وزارت اړوند ځيني اسناد خپاره کړل. په دغو اسنادو کې ځيني د امريکا د هغه وخت د بهرنيو چارو د وزيرې، هنري کلنټن د ايميلونو اړوند وه چې په نړيواله سطحه ډېر جدي عکس العمل ورته ښکاره سو. د هنري کلنټن په ايميلونو کې ځيني د افغانستان اړوند وه چې په هغه وخت کې د امريکا له پاره جدي مسئله گڼل کېده. هنري کلنټن له خپل يوه استاز سره په ايميلونو کې دا څرگنده کړې وه چې په افغانستان کې بايد قومي شوراگانې تقويه سي، تر څو د دوی په وړاندې مزاحمت کم کړل سي او قومونه ووېشل سي (Wikileaks, 2009).

قومي شورا له دوو کلمو جوړه ده، چې يو يې قوم او بله يې شورا ده. قوم د خلگو هغه ډله ده چې اکثره وخت د گډو کورنيو په شکل څرگندېږي، يوځای اوسېږي، يوه ژبه، کلتور او تاريخ لري؛ اکثره وخت په ښارونو کې ژوند نه کوي (Cambridge, 2022). شورا په لغت کې د استخراج په مفهوم استفاده سوې (Dekhuda, 1998) او په اصطلاح کې هر ډول همفکرې او د نظرياتو تبادلې ده يا يو الزامي تړون نښه ده چې د افرادو د يوې مجموعې څخه صادرېږي (Alshavi, 1379) او (Qarshi, 1354). که څه هم د افغانستان د اساسي قانون له مخې، هر څوک کولای سي قومي شورا جوړه او فعاليت وکړي (عدليې وزارت، ۱۳۸۲)، ولي په افغانستان کې د دغسې شوراگانو فعاليتونه او په افغانستان کې رامنځ ته سوي ناخوالي يې اړيکي نه سي گڼل کېدای. بله دا چې په افغانستان کې قومي شوراگانې جوړې سوي، د حکومت او نړيوالو ائتلافونو له خوا يې حيايه سوې، خو د دغه شوراگانو پر اغېز کومه علمي څېړنه نه تر سترگو کېږي. دا چې د هنري کلنټن او په افغانستان کې د قومي شوراگانو د جوړېدو تر منځ تړاو سته يا نه، تر اوسه دا خبره مستنده سوې نه ده، خو دا جوته ده چې له ۲۰۰۱ کال وروسته په افغانستان کې د قومي شوراگانو جوړښت په چټکۍ سره پر مخ تللی دی او له همدغه کلونو راهيسې په افغانستان کې اداري فساد، ناامني، قاچاق، عصبيت او نوري ستونزې زياتې سوي دي (Government, 2013). قومي شوراگانې ممکن پر مختلفو ټولنيزو او سياسي جوړښتونو او اړيکو تاثيرات ولري، خو د دغه پديدې تاثير پر اتفاق او بې اتفاقي ډېر د پام وړ بلل کېږي؛ دا ځکه چې په اتفاق کې موږ د يووالي او موږ والي احساس کوو. دا د هغه اړيکي له پاره استفاده کېږي چې د ټولني خلگ سره موندلوي (Indira Gandhi, 2020).

اتفاق د عمومي کلتور او موخو منل، د اتحاد احساس، د شخړو نه شتون او عموماً د نورو په اړه مثبت فکر در لودلو ته ويل کېږي او بې اتفاقي د دغه حالت معکوس ته ويل کېږي (Smelser, 2015). په کندهار ښار کې قومي شوراگانې زياتې فعالې دي. پورتني انگېزې او په کندهار ښار کې د قومي شوراگانو کثرت دې ته وهڅولم تر څو د قومي شوراگانو تاثير د قومونو ترمنځ پر بې اتفاقي معلوم کړم. دا ځکه چې قومي شوراگانې په غير مستقيم ډول د کندهار ښار نفوس، څومره چې د قومونو شمېر دی، په هماغه کچه وېشلی دی او د خلگو وېشل په ټولنه کې د بدو پايلو د رامنځ ته کېدو نښانې وي.

د قومي شوراگانو او اتفاق ترمنځ اړيکه ما په بله کومه مقاله کې په واضح شکل نه ده ليدلې، ځکه د قومي شورا او بې اتفاقي په اړه واضح څېړنه موندل ستونزمنه ده؛ خصوصاً په افغانۍ ټولنه کې چې څېړنه په کښي په ابتدائي پړاو کې ده. له دې محدوديت سره - سره ځينو څېړونکو د قوم او کله - کله د بې اتفاقي په اړه څېړنې کړي. په دغه څېړنه کې يوه څېړنه د محمد علي ده چې قوم او قوم گلوي يې يوه منفي پدیده گڼلې ده چې د افغانستان پر سياست يې اغيز شيندلی دی. دا مقاله محمدعلي ميرعلي بيداخوايدي او محمد حسنی ليکلې چې د (توسعه سياسي افغانستان و نقش بازدارنده قوميت گرايي در شکل گيري آن) په نوم خپره سوې ده (محسني، ۱۳۹۵). په دغه مقاله کې په افغانستان کې قوم او قوم گلوي يوه منفي پدیده گڼل سوې او په افغانستان کې دا پدیده د قومونو ترمنځ د نفاق اچوونکي عامل او بې اتفاقي لامل په توگه بلل سوې ده. چون په دغه څېړنه کې اول لاس معلومات نه دي استفاده سوي، د خلگو پر بې اتفاقي د قوم تاثير، د بې اتفاقي د اندازه کولو تگلاره يا هم د قومونو او بې اتفاقي ترمنځ اړيکه، نه دي

واضح سوي، نو فقط په قومي جوړښت او بې اتفاقي په مواردو کې له دغه څېړنې استفاده سوې ده. همدا راز د افغانستان د قومونو تر منځ د ژبني، مذهبي قومي اختلافاتو د شدت په اړه موږ د بلي څېړنې يادونه هم کولای سو. پر دغه موضوع پرته له دې چې د افغانستان د قومونو تر منځ تفاوت ته قايل سي، بحث ور باندي سوي دي. په دغه څېړنه کې د افغانستان په سياسي ناکامۍ کې د قومي سياستونو رول رااخيستل سوي او په هغه کې يې خارجي عنصر ته زياته پاملرنه کړې ده. په دې اړه د حفيظ الله حفيظ په نوم د يوه څېړونکي څېړنه قابل د بحث ده چې د (بررسی تطبیقی نقش ایران و عربستان سعودی در مدیریت منازعه افغانستان (۲۰۱۷ - ۱۳۹۷)). (حفيظ، ۱۳۹۷). دغه څېړنه د قومونو تفاوت او د هغوی تر منځ د اتفاق او بې اتفاقي په اړه د قومي شورا د رول په اړه هيڅ موارد نه دي رااخيستي، اما د قومونو نفاق ته اشاره سوي ده.

### د څېړنې اهميت (Significance of the study)

دا چې په کندهار کې تر ۳۰ ډيرې قومي شوراگاني فعاليت کوي، دا احتمال وو چې قومي شوراگانو د خلکو ترمنځ د بې اتفاقي اړيکه قوي کړې او د کندهار تر دوه مليونه زيات نفوس يې پر برخو وپشلی دي. دا څېړنه په دې خاطر سوې، تر څو د کندهار په خلکو کې د اتفاق کچه او پر هغه د مؤثر عامل په توگه د قومي شورا تائير معلوم کړل سي؛ تر څو هغه احتمالي خطرونه چې د کندهار خلگ ورسره منځ کېږي، محاسبه سوي او مسولين وکولای سي، مخنيوی يې وکړي. د دې څېړنې بل اهميت دا دی چې د ټولنپوهنې او سياسي ټولنپوهنې په برخه کې به د کندهار ښار مربوط نوي معلومات اضافه سوي او که چېرې څوک وغواړي د اتفاق مربوط مسايل په ټولنه کې محاسبه کړي، دغه څېړنه به ډېره مرسته ورسره وکولای سي.

### د څېړنې موخه (Research Objective)

په کندهار ښار کې د قومونو تر منځ پر احساساتي، مسلکي او منفي پيوستونو د قومي شورا اغېز معلومول؛

### د څېړنې پوښتنه (Research Question)

د مخکنيو څېړنو له ميتودونو، فکتورونو او تگلارو څخه په استفاده د څېړنې پوښتنه په لاندې ډول غوره سوې ده. په کندهار کې د قومي شوراگانو او د قومونو د بې اتفاقي تر منځ اړيکه سته که نه، که وي نو څه ډول اړيکه موجوده ده؟

### د څېړنې فرضيه (Research Hypothesis)

په دغه څېړنه کې يو مستقل او درې تابع متغیرونه دي، چې مستقل متغیر يې قومي شورا او تابع متغیرونه يې مسلکي، منفي او احساساتي پيوستونونه دي، له همدې امله قومي شورا د درو گونو پيوستونو سره په ارتباط مطالعه سوې او لاندې درې فرضيې ليکل سوي:

- ۱- گمان کېږي چې په کندهار کې قومي شوراگانو د قومونو تر منځ پر بې مسلکي پيوستون اغېز ولري.
- ۲- احتمال د دې سته چې په کندهار کې قومي شوراگاني د قومونو تر منځ پر احساساتي پيوستون اغېز ولري.
- ۳- گمان کېږي چې په کندهار کې قومي شوراگاني د قومونو تر منځ پر منفي پيوستون اغېز ولري.

**مواد او میتودونه (Materials & Methods)**

د بې اتفاقی د کچې معلومول ستونزمنه ده؛ ځکه په دې اړه ډیرې څېړنې نه دي سوي. د ډیرو څېړنو د نه شتون له امله د دغه څېړنې له پاره د میتود پیش بڼې کول هم ستونزمن کار دی. هغه څېړنې چې د بې اتفاقی د کچې د اندازه گیری له پاره استفاده سوي دي، له جملې څخه یې یوه د کارمن او زیلر ده. هغه په ټولنه کې د بې اتفاقی غوندي مفاهیمو د اندازه کولو له پاره درې نقطې په پام کې نیولي. اول د اتفاق په اړه د تیوریکي مفاهیمو تر منځ په دقیق ډول د تعریف د ساحو تشخیص، دویم د مفاهیمو د اندازه کولو له پاره د علمي بنسټونه واضح کول او آخر، د مفاهیمو د تعریف او شواهدو تر منځ تړلتیا (G & Zeller, 1979). په دغه څېړنه کې اول د بې اتفاقی او قومي شوری له پاره دقیق تعریفونه وړاندي کړل سوي، وروسته د بې اتفاقی د اندازه کولو له پاره د علمي بنسټ په توگه د سینټیکیا اسلوسی د څېړنې له پوښتنلیک څخه چې په ترکیه کې یې د نرسانو تر منځ د اتفاق په اړه ترتیب سوي، استفاده سوي ده. د دغه پوښتنلیک Cronbach's Alpha ارزښت 0.8 دی (Uslusoy & Alpar, 2013). دغه پوښتنلیک څلور برخې لري چې یوه یې د ډیموگرافیک معلوماتو له پاره ځانگړې سوې او درې نورې یې د د قومي شورا او بې اتفاقی ترمنځ د اړیکو اړوند دي. وروسته درې برخې په احساساتي پیوستون (Cronbach's Alpha=0.82)، مسلکي پیوستون (Cronbach's Alpha=0.88) او منفي پیوستون (Cronbach's Alpha=0.84) وېشل سوي. دغه وېشنه هم د اسلوسی د څېړنې پر اساس سوي ده (Uslusoy & Alpar, 2013).

د پوښتنلیک د پوښتنو له پاره Likert scale ستایل باندي انتخابونه وړاندي کړل سوي چې همپشه، اکثره وخت، کله - کله، ډیر کم او هیڅ کله باندي مشتمل دي. وروسته د دغه ډاټا د Cutoff Point د معلومولو له پاره د درې سره برخو جلا جلا Mean محاسبه سوي او وروسته پر High, Mid & Low باندي وېشل سوي.

دا چې په کندهار ولایت کښي دقیق نفوس نه دی معلوم، نو په همدې خاطر د سمپل ټاکلو له پاره د Fisher د فرمول  $n = Z^2 P(1 - q)/e^2$  په اساس د سمپل شمېر 252 تنه ټاکل سوي (Ihtisham, 2022). په دغه فرمول کې n د سمپل اندازه، Z په زیډ ټېبل کې Confidence Score دی چې د 95% هغې (1.96) کېږي، e د سمپل ایرر/غلطي ده چې 5% (0.05) نیول سوي، p په نفوس کې حداکثر تغیر 20% نیول سوي (0.2) او q ثابت دی چې د 1-p څخه په لاس راځي، قیمت یې 0.8 دی. دا چې د کندهار ښاروالی د معلوماتو پر اساس په کندهار کې 15 ناحیې دي، نو د ټولو ناحیو څخه د معلوماتو راټولو له پاره د سمپل شمېر پر 15 تقسیم کړل سوي چې د هرې ناحیې له پاره 17 نفره سمپل ټاکل سوي دي. د ډاټا راټولو له پاره د 8 تنه روزل سوو کسانو څخه استفاده سوي ده چې دغه کسانو ته یوځل ټریننگ ورکول سوي دي. ډاټا د 1400 د قوس او جدي میاشتو کې راټوله سوي ده. د ډاټا د تحلیل له پاره له IBM SPSS 26 څخه استفاده سوي ده. داچې د ډاټا نارملې تیست کې د درو سره (p value=0.0) راوتلې، چې (Null Hypothesis) یې ردوي، نو له همدې امله د (Nonparametric) تیستونو کې د (Mann-Whitney U test) هغې څخه استفاه سوي ده او پایلې یې محاسبه سوي دي.

**نتایج (Results)**

په کندهار کې د قومي شوراگانو د وضعیت او بې اتفاقی تر منځ د اړیکې د معلومولو له پاره چې کوم متغیرونه استفاده سوي، د هغه احصائیه په لاندې ډول ده.

لمړی جدول: د جواب ویونکو ځانگړتیاوي

ډیموگرافیکس			
مشخصات	ارزښتونه	فیصدي %	شمېر
جنسیت	نارینه	۱۰۰	۲۵۲
	بنځینه	۰	۰
عمر	۱۵-۲۰	۳۱	۷۸
	۲۰-۳۰	۵۱	۱۳۰
	۳۰-۴۰	۹	۲۳
	+۴۰	۸	۲۱
قومي شورا لړی	هو	۷۳	۱۸۵
	نه	۲۷	۶۷
په قومي شورا کې غړیتوب	هو	۳۵	۸۹
	نه	۶۵	۱۶۳
قومي شورا کې گډون	همېشه	۱۹	۴۹
	اکثره وخت	۱۵	۳۷
	کله کله	۱۴	۳۴
	کم وخت	۸	۲۱
	هیڅ کله نه	۴۴	۱۱۱

**په کندهار کې د قومي شوراگانو وضعیت**

د څېړنې له مخې په کندهار کې اکثره قومونه قومي شوراگانې لري؛ یوازې څلور داسې قومونه موندل سوي چې سل فیصده جواب ویونکي یې وایي، دوی قومي شورا نه لري. دا چې په کندهار کې د قومي شوراگانو شمېر، په هغه کې د خلگو د گډون کچه او رسمي غړیتوب په څه ډول دی، د څېړنې په دغه برخه کې به دغه درې اساسي پوښتنې جواب سي. دا درې پوښتنې د قومي شوراگانو پر راتلونکو نتایجو ډېر تاثیر اچوي؛ ځکه د بې اتفاقی د تاثیر د معلومولو له پاره په قومي شورا کې گډون کچه، د قومي شورا رسمي غړیتوب او د قومي شورا په اړه معلومات اړین دي.

**په کندهار کې د قومي شوراگانو شمېر او د گډون کچه**

د څېړنې پایله ښيي چې ۷۳٪ جواب ویونکي وايي چې قومي شوراگانې لري او ۲۷٪ وايي چې قومي شوراگانې نه لري. د هغو قومونو سره تړاو لرونکي کسان چې ويلي يې دي قومي شورا لري؛ اخکزي، عليزي، الکوزي، عرب، باهر، بلوڅ، بارکزي، برېڅ، دراني، حسن خيل، هوتک، اسحاق زي، کاکړ، کاکوزي، کوچي، محمدزي، مهنمد، ناصر، نورزي، پوپلزي، قريش، صافي، شينواري، ستانکزي، سليان خيل، ترکي، توخي او وردگ په کښي شامل دي او هغه کسان چې وايي قومي شورا نه لري؛ ترخېل، سيد، اندر، تاجيک، لودين، بختيار او احمدزي قومونه پکښي شامل دي. ټول ۳۴ قومونه موندل سوي چې په هغه کې مطلق ۴ ويلي چې دوی قومي شورا نه لري.

کوم کسان چې قومي شورا لري، ۴۷،۶٪ (۱۲۰) وايي چې د خپلي قومي شورا په مجالسو کې گډون کوي او ۵۲،۴٪ (۱۳۲) وايي چې گډون نه کوي. همدا راز د جواب ویونکو له ډلې څخه يې ۳۵،۳٪ (۸۹) وايي چې دوی د خپلي قومي شورا رسمي غړيتوب لري او ۶۴،۷٪ (۱۶۳) وايي چې دوی د خپلو قومي شوراگانو رسمي غړيتوب نه لري.

**په کندهار ښار کې د قومونو تر منځ د بې اتفاقي کچه**

د قومونو تر منځ د بې اتفاقي د کچې معلومول پر احساساتي، مسلکي او منفي پيوستونو باندې وپشل سوي چې دغه هره برخه په جلا - جلا عنوان کې واضح کېږي.

**د قومونو تر منځ احساساتي پيوستون (Emotional Solidarity)**

د پوښتليک له دوو څخه تر نهو پوري پوښتني د قومونو د احساساتي پيوستون په اړه دي. احساساتي پيوستون يوه قوي اړيکه ده چې خلگ يې له يوه او بل سره تجربه کوي؛ ځانگړتيا يې داده چې په نژدې والي او د تماس په درجې سره پېژندل کېدای سي (Hammarstrom, 2005). احساساتي پيوستون د دوو جلا قومونو تر منځ د نژدې والي احساس او د تماس له کچې څخه عبارت دی. په هغو کسانو کې چې قومي شورا لري، په ۷۰٪ (۱۳۰) کې لوړه، په ۲۸٪ (۵۱) کې منځنۍ او په ۲٪ (۴) کې کمه ده؛ حال دا چې هغه کسان چې قومي شورا نه لري، په هغو کې يې په ۷۵٪ (۵۰) کې لوړه، په ۲۲٪ (۱۵) کې منځنۍ او په ۳٪ (۲) کې ټيټه ده. په مجموع کې ۷۱٪ (۱۸۰) گډون والو کې يې د احساساتي پيوستون کچه لوړه ده، په ۲۶٪ (۶۶) کې منځنۍ او ۲٪ (۶) کې ټيټه ده. که څه هم د قومي شورا لرونکو او قومي شورا نه لرونکو په فيصديو کې لږ توپير ليدل کېږي؛ خو دا فرق ډېر کم دی چې د څېړنې د قضاوت له پاره کفايت نه کوي. په لاندې دوهم جدول کې د قومي شورا او احساساتي پيوستون Cross tabulation سوی چې په کې يې د قومي شورا لرونکو او قومي شورا نه لرونکو د احساساتي پيوستون کچه معلومېدای سي.

**د قومونو تر منځ مسلکي پيوستون (Professional Solidarity)**

له مسلکي پيوستون څخه موخه په سختو حالاتو کې د ملگري کارمند حمايت دی، هغه ته د کار په اړه نيکي مشورې ور کول دي. دا مفهوم اکثره وخت په وفاداري هم ژباړل سوی دی (Drabarek, 2022). مسلکي پيوستون د دوو جلا - جلا قومونو لرونکو کارکوونکو تر منځ د حمايت له روحيې او يوه او بل ته د نيکي مشورې ورکولو څخه عبارت دی. په کندهار کې د قومي شورا لرونکو او قومي شورا نه لرونکو تر منځ مسلکي پيوستون د فيصدي له اړخه لږ تفاوت کوي. دغه پيوستون په هغه کسانو کې چې قومي شورا لري، تر هغو چې قومي شورا نه لري، ډېر دی. که فيصدي ته وکتل سي، نو په قومي شورا لرونکو کې يې د مسلکي پيوستون کچه په ترتيب سره ۷۱٪ لوړه، ۲۶٪ اوسط او ۳٪ کمه ده او هغه کسان چې قومي شورا نه لري، ۶۶٪ لوړه، ۲۸٪ منځنۍ او ۶٪ کمه ده. دغه فيصدي ته په کتو، قومي شورا لرونکو کې د احساساتي پيوستون فيصدي زياته ده، يعنې په قومي شورا لرونکو کې دغه فيصدي ۷۱٪

او په قومي شورا نه لرونکو کې ۶۶٪ ده. همدا راز که ټیټې فیصدي ته وکتل سي، هغه کسان چې قومي شورا نه لري، ټیټه فیصدي يې تر قومي شورا لرونکو زیاته ده؛ یعني د قومي شورا نه لرونکي ټیټه فیصدي ۶٪ ده او د قومي شورا لرونکو دا ۲٪ ده.

### د قومونو تر منځ منفي پیوستون (Negative Solidarity)

منفي پیوستون د ټولنپوهني اړوند اصطلاح ده چې په خلگو کې لیدل کېږي. دا هغه حالت ته ویل کېږي چې په هغه کېښي خلگ د سختې بې عدالتۍ احساس کوي او وایي چې سخت شرایط پر ځان مني، تاوان قبولوي، له ماتې سره مخ کېږي، نو هر یو باید له همدغسې حالاتو سره مخ سي (Read J, 2019). د منفي پیوستون کچه په ۲۲٪ کې ډیره، په ۲۷٪ کې منځنۍ او په ۵۲٪ کې ډیره کمه ده او همدا راز په قومي شورا نه لرونکو کې دغه فیصدي په ترتیب سره په ۱۵٪ کې ډیره، په ۲۴٪ کې اوسط او په ۶۱٪ کې ډیره کمه ده. دغه فیصدي قومي شورا ته په کتو فرق کوي. قومي شورا لرونکي تر قومي شورا نه لرونکو ډیر منفي پیوستون لري؛ قومي شورا لرونکي ۷٪ تر قومي شورا نه لرونکو د منفي پیوستون احساس لري.

### د اتفاق د محاسبې جدول

دوهم جدول: د احساساتي پیوستون، مسلکي پیوستون او منفي پیوستون په اړه محاسبات

د قومي شورا او قومونو تر منځ د اتفاق (پیوستون) محاسبه											
منفي پیوستون			مسلکي پیوستون			احساساتي پیوستون			شمېر	هو	آیا قومي شورا لري؟
کم	منځنۍ	لوړ	کم	منځنۍ	لوړ	کم	منځنۍ	لوړ			
۹۶	۴۹	۴۰	۵	۴۹	۱۳۱	۲	۵۱	۱۳۰	شمېر	فیصدي	
۵۱،۹٪	۲۶،۵٪	۲۱،۶٪	۲،۷٪	۲۶،۵٪	۷۰،۸٪	۲،۲٪	۲۷،۶٪	۷۰،۳٪	فیصدي		
۴۱	۱۶	۱۰	۴	۱۹	۴۴	۲	۱۵	۵۰	شمېر	فیصدي	
۶۱،۲٪	۲۳،۹٪	۱۴،۹٪	۶،۰٪	۲۸،۴٪	۶۵،۷٪	۳،۰٪	۲۲،۴٪	۷۴،۶٪	فیصدي		
۱۳۷	۶۵	۵۰	۹	۶۸	۱۷۵	۶	۶۶	۱۸۰	شمېر	مجموعه	
۵۴،۴٪	۲۵،۸٪	۱۹،۸٪	۳،۶٪	۲۷،۰٪	۶۹،۴٪	۲،۴٪	۲۶،۲٪	۷۱،۴٪	فیصدي		

### د قومونو تر منځ د پیوستون په اړه د (Mann Whitney -U test)

د قومونو تر منځ د پیوستون د ازموینې له پاره، لکه څرنګه چې په میتودولوژي کې ویل سوي، له (Mann Whitney U test) استفاده سوي ده. دا ټیسټ ځکه انتخاب سوي چې د څېړني ډاټا (abnormal) وه او بیا په کېښي د دوو متغیرونو (قومي شورا) او (پیوستونونو) ترمنځ اړیکه محاسبه کېدل؛ چون د دغه مسایلو له پاره همدغه ټیسټ استفاده کېږي، نو د دغه څېړني له پاره هم ویتني یو ټیسټ استفاده سوي او په لاندې جدول (۳) کې د هر پیوستون په اړه ازموینه تر سره سوي او لاندې د ټولو وضاحت لیکل سوي دي.

## درېیم جدول: ایا تاسې قومي شورا لری؟

Test Statistics			
	Emotional Solidarity	Professional Solidarity	Negative Solidarity
U Mann-Whitney	5948.5	5828.5	5546
W Wilcoxon	8226.5	23033.5	22751
Z	-0.62	-0.898	-1.412
Sig. (2-tailed) .Asymp	0.535	0.369	0.158

a. Grouping Variable: Do you have Tribal Shora?

په احساساتي پيوستون باندې د قومي شورا د تاثير د معلومو له پاره د (Mann Whitney U test) په داسې حال کې چې محاسبه سو چې د احساساتي پيوستون  $mean=1.30$ ,  $max=3$ ,  $min=1$  او  $Std. Deviation=0.51$  و. دا چې په تېسټ کې د  $p > 0.05$  value نو دا پایله په لاس راځي چې زموږ ابتدائي فرضيه (Null Hypothesis) تائيد او بديله فرضيه (Alternative Hypothesis) ردېږي؛ يعنې دا چې قومي شورا د قومونو تر منځ په احساساتي پيوستون باندې د پام وړ کوم تاثير نه لري.

په مسلکي پيوستون باندې د قومي شورا د تاثير د معلومو له پاره د (Mann Whitney U test) په داسې حال کې چې محاسبه سو چې د مسلکي پيوستون  $mean=1.34$ ,  $max=3$ ,  $min=1$  او  $Std. Deviation=0.54$  و. دا چې په تېسټ کې د  $p > 0.05$  value نو دا پایله په لاس راځي چې زموږ ابتدائي فرضيه (Null Hypothesis) تائيد او بديله فرضيه (Alternative Hypothesis) ردېږي؛ يعنې دا چې قومي شورا د قومونو تر منځ په مسلکي پيوستون باندې د پام وړ کوم تاثير نه لري.

په مسلکي پيوستون باندې د قومي شورا د تاثير د معلومو له پاره د (Mann Whitney U test) په داسې حال کې چې محاسبه سو چې د مسلکي پيوستون  $mean=2.34$ ,  $max=3$ ,  $min=1$  او  $Std. Deviation=0.79$  و. دا چې په تېسټ کې د  $p > 0.05$  value (يعنې  $Sig. = 0.158$ ) ده نو دا پایله په لاس راځي چې زموږ ابتدائي فرضيه (Null Hypothesis) تائيد او بديله فرضيه (Alternative Hypothesis) ردېږي؛ يعنې دا چې قومي شورا د قومونو تر منځ په منفي پيوستون باندې د پام وړ کوم تاثير نه لري.



**مباحثه/ مناقشه (Discussion)**


په کندهار کښي (۷۳٪) قومونه قومي شوراگانې لري. هغه کسان چې قومي شورا لري، ۴۸٪ يې منظم گډون په کښي کوي او ۵۲٪ گډون نه په کښي کوي. د څېړني له پايلو جوتېږي، چې قومي شوراگانې که څه هم تشکيل سوي دي، خو بيا هم خلگ په هغو کښي ډېر گډون نه کوي. کوم کسان چې قومي شوراگانې لري، يوازي ۳۷٪ خلگ په خپلو قومي شوراگانو کي رسمي غړيتوب لري. دا چې د څېړني پوښتنه دا وه چې په کندهار کي قومي شوراگانې د قومونو تر منځ په بې اتفاقي کي رول درلودلی، که نه، د څېړني په پايله کي جوتېږي چې قومي شورا په بې اتفاقي کي کوم رول نه لري. د څېړني پايله دا جوتوي، چې په کندهار ښار کي د خلگو ترمنځ د پيوستون کچه لوړه او مثبته ده. که چېرې احساساتي پيوستون کچه په قومي شورا لرونکو کښي وکتل سي، نو ۷۰٪ خلگو ويلي چې د نورو قومونو پر مورد په زياته کچه احساساتي پيوستون لري. همدغه پيوستون که په قومي شورا نه لرونکو کښي وکتل سي، نو د هغوی څخه يې ۷۴٪ خلگو ويلي چې دوی د نورو قومونو په مورد په زياته کچه احساساتي پيوستون لري. همدا راز که مسلکي پيوستون ته وکتل سي، هم به ورته مثبته پايله په لاس راسي. کوم کسان چې قومي شورا لري، ۷۰٪ يې وايي چې په زياته اندازه د نورو قومونو سره مسلکي پيوستون لري او کوم کسان چې قومي شورا نه لري ۶۵٪ يې وايي چې په زياته کچه له نورو قومونو سره مسلکي پيوستون لري. همدا راز په درېيمه برخه کښي ۵۲٪ قومي شورا لرونکي وايي چې دوی د نورو قومونو په پرتله د منفي پيوستون احساس نه لري او په قومي شورا نه لرونکو کښي بيا ۶۱٪ وايي چې دوی د نورو قومونو په مورد هيڅ د منفي پيوستون احساس نه لري. په درو سره مواردو کي قومي شورا لرونکي او قومي شورا نه لرونکي د نورو قومونو سره د پيوستون (اتفاق) په اړه مثبت نظر لري. (جدول ۴)

قومي شورا ته په کتو د پيوستون کچه							
احساساتي پيوستون		مسلکي پيوستون		منفي پيوستون		پيوستون	
هو	نه	هو	نه	هو	نه	قومي شورا لري؟	
۷۰٪	۷۵٪	۷۱٪	۶۸٪	۲۲٪	۱۵٪	لوړ	د پيوستون کچه
۲۸٪	۲۲٪	۲۷٪	۲۸٪	۲۷٪	۲۴٪	منځنی	
۲٪	۳٪	۳٪	۶٪	۵۲٪	۶۱٪	کم	

د څېړني پايلې ښيي چې عمر په قومي شورا کي د غړيتوب او بې اتفاقي کي يو فکتور حسابل کېدای سي؛ ځکه اکثره هغه کسان چې عمرونه يې تر ۴۰ کلونو زيات دي، ويلي چې په قومي شورا کي غړيتوب لري او په همدغه کسانو کي د احساساتي او مسلکي پيوستون کچه تر نورو ټولو عمر لرونکو کمه ده. د پام وړ خبره دا ده چې په قومي شورا کي گډون هغه کسان ډېر کوي چې عمرونه يې له ۲۰ - ۳۰ کلونو ترمنځ دي. ټوټل ۱۲۰ کسانو ويلي چې دوی په خپلو قومي شوراگانو کي گډون کوي، له دغه جملې څخه يې ۵۵ هغه کسان دي عمرونه يې د ۲۰ - ۳۰ کلونو په منځ کي دي او ۳۵ هغه کسان دي چې عمرونه يې د ۱۵ - ۲۰ کلونو په منځ کي دي. له دې معلومېږي چې قومي شوراگانو کي اکثره ځوانان گډون کوي.

په څېړنه کې د قومونو اکثریت په ترتیب سره پوپلزي، نورزي، اڅکزي، بارکزي، الکوزي او کاکر دي. په دغه قومونو کې په ترتیب سره نورزي، اڅکزي، الکوزي، کاکر، بارکزي او پوپلزي په خپلو قومي شوراگانو کې ډیر گډون کوي. په لاندې چارټ کې (Figure 1) د قومونو پرتله بڼه تره معلومېږي.

### قومونو ته په کتو په قومي شورا کښي د گډون کچه



د پيوستون کچې په پورته قومونو کې هم فرق لري. د احساساتي پيوستون کچه په ترتیب سره په بارکزي، اڅکزي، پوپلزي، نورزي کاکر او الکوزي قومونو کې ډېره ده؛ د مسلکي پيوستون کچه په ترتیب سره په بارکزي، اڅکزي، نورزي، پوپلزي، کاکر او الکوزي قومونو کې ډېره ده او د منفي پيوستون کچه په ترتیب سره په کاکر، الکوزي، پوپلزي، بارکزي، نورزي او اڅکزي قومونو کې ډېره ده.

پر څېړني د تېست له اجراء کولو وروسته معلومه سوه چې قومي شوراگانې د قومونو ترمنځ پر بې اتفاقي تائير نه کوي، خو له ارقامو معلومېږي چې قومي شوراگانې تائير لري، خو دومره نه چې پر هغه باندې علمي قضاوت وسي. دا ځکه چې دا تفاوت د عملي قضاوت له پاره کافي نه دی او د دې احتمال پيدا کوي چې د قومونو تر منځ پر پيوستون کېدای سي بل فکتور تائير درلودلی وي.

د دغه څېړنه په ترسره کولو کې تر ټولو عمدې محدوديت د ورته څېړنو نه شتون و؛ خصوصاً په افغانستان کې، دا چاره د دې لامل سوې چې د اتفاق له پاره د مناسب آزار ټاکل محدود کړي. خلگو په هيڅ ډول خپل حقيقي معلومات نه دي وړاندې کړي، هر قوم هڅه کړې چې خپل ايډيال حالت خلگو ته معرفي کړي. همدا راز درېيم محدوديت د څېړني د ترسره کولو له پاره د مناسب وخت نه شتون وو.

د څېړني پر مهال دا جوته سوه چې د څېړني نفوس بايد يوازي هغه کسان ټاکل سوي وای چې قومي شوراگانې لري، په قومي شوراگانو کښي گډون کوي او د قومي شوراگانو په پاليسو خبر وي. همدا راز د څېړني ډيزاين که چېرې کيفي سوی وای، د څېړني پر پايلو يې ډېر اغېز درلودلای سواي. په کمي څېړنيز تاکتيک کې د بې اتفاقي اړوند موارد په سمه توگه نه سي راغونډېدلای. بله مهمه مسئله د اتفاق په اړه ابتدائي څېړنه ده. په کندهار ښار کښي بايد د اتفاق په اړه څېړنه سوی وای، فکتورونه او ډولونه يې معلوم سوي؛ دا کار به د دې څېړني د محتوا په راغونډولو کې ډير مفيد تمام سوی وای.

**پايله (Conclusion)**

د څېړنې په پایله کې ویلاى سو چې په کندهار ولایت کېنې قومي شوراگانې ډیرې، په دغه شوراگانو کېنې د گډون کچه کمه ده، هغه کسان چې عمر ونه بې له ۲۰ - ۳۰ کلونو پورې په قومي شوراگانو کې بې غړیتوب زیات دى او هغه کسان چې عمر ونه بې له ۴۰ کلونو پورته وي، په قومي شوراگانو کې بې د گډون کچه زیاته ده. همدا راز په پایله کې دا جوته سوه چې په کندهار ښار کېنې قومي شوراگانې د قومونو تر منځ پر احساساتې، مسلکې او منفي پیوستون کوم تاثیر نه لري. که څه هم په احصائیوي لحاظ دا محاسبه دقیقه ده او د عملي اعتبار وړ ده؛ خو د څېړنې په نفوس، ډیزاین او پوښتنلیک کې که چېرې اصلاحات راسې، نو دغه پایله مکمل تغییر کولای سي؛ ځکه په ډاټا کې دا جوته سوې چې په ډېره کمه اندازه قومي شوراگانې د قومونو ترمنځ پر بې اتفاقی تاثیر لري؛ خو دغه تاثیر د عملي اعتبار وړ نه دى او نه هم پر دغه تاثیر قضاوت کېدلای سي.

**ماخذونه (References)**

- Alshavi, T. (1379, Hamal 4). Taamuli Dar Fiqh Wa Shora Wa Mashorat. p. 244
- Cambridge. (2022, April 05). *Tribe*. Retrieved from Cambridge Dictionary: <https://dictionary.cambridge.org/dictionary/english/tribe>
- Dehkhuda, A. A. (1998). *Dehkhuda Dictionary*. Tehran: Department of Literature and Social Sciences.
- Drabarek, J. I. (2022, 5 7). *Professional Solidarity*. Retrieved from Encyklopediaap: <https://bit.ly/3KSBqLR>
- G, A. C., & Zeller, R. A. (1979). *Reliability and Validity Assessment*. London: Sage Publications.
- Glatzer, B. (2002). The Pashtun Tribal System. *Contemporary Society: Tribal Studies*, 265 - 282.
- Government, A. (2013, March 07). Background Paper Afghanistan: Political Parties and Insurgents Groups 1978 - 2001. *Migration Review Tribunal - Refugee Review Tribunal*.
- Hammarstrom, G. (2005). The Construct of intergenerational solidarity in a lineage perspective: A discussion on underlying theoretical assumptions. *Journal of Aging Studies*, 33 - 51.
- Ihtisham, Y. (2022, 7 14). *How can we determine the sample size from an unknown population?* Retrieved from Researchgate: <https://www.researchgate.net/post/How-can-we-determine-the-sample-size-from-an-unknown-population2/5caf21caf8ea52b1e3756076/citation/download>

Indira Ghandi, O. (2020). Unity and Diversity. *Block-1 Social structure - rural and urban*. New Delhi, New Delhi, India: Indira Gandhi National Open University, New Delhi.

Qarshi, A. A. (1354). *Quran Dictionary*. Tehran: Darulmaktab Islamia.

Read, J. (2019, October 17). Negative Solidarity: The Affective Economy in Neoliberalism's Decline. *Negative Solidarity*. Berlin, Berlin, Germany: Libdinal Economies of Crisis Times. Retrieved May 11, 2022, from <https://www.youtube.com/watch?v=2roEUUKQ5Tk>

Smelser, N. J. (2015). Sources of Unity and Disunity in Sociology. *The American Sociologist*, 303-312.

Uslusoy, E. C., & Alpar, E. S. (2013). Developing scale for colleague solidarity among nurses in Turkey. *Internation Journal of Nursing Practice*, 101-107.

Wikileaks. (2009, July 02). *Wikileaks*. Retrieved from Wikileaks: <https://wikileaks.org/clinton-emails/>

حفيظ، ح. ا. (۱۳۹۷). بررسی تطبیقی نقش ایران و عربستان سعودی در مدیریت منازعه افغانستان (۲۰۰۱ - ۲۰۱۷). پایان نامه ای کارشناسی ارشد روابط بین الملل دانشگاه فردوسی مشهد.

عدلیې وزارت. (۱۳۸۲). د افغانستان اساسي قانون. کابل: وزارت عدلیه.

محسني، م. ب. (۱۳۹۵). توسعه سیاسی افغانستان و نقش بازدارنده قومیت گرایي در شکل گیری ان. (میرعلي بیداخویی، محمدعلي، & محسني، چلونکي) اولین همایش بین المللی بحران های ژئوپلیتیکی جهان اسلام، ۱ - ۲۰.

## ***The Relationship Between Tribal Councils and Tribal Disunity in Kandahar City - a correlational study***

*Mohibullah Shoubair*

*Lecturer of Political Science and International Relations Department*

*mshoubair@gmail.com*

*+93 (0) 706667703*

### ***Abstract***

*Jirga refers to the historical and traditional assembly of Afghans, which solve the social problems of our people for a long time. Unity is a social psychological state that make the relations of people. The purpose of this research was to determine the effect of tribal councils on emotional, professional and negative solidarity between tribes in Kandahar city. Correlational study design was used in this study, the sample was determined based on Cochran's formula, and the previous researches in this regard were Zeller and Islosi, whose method was used in this study. There are many tribal councils in Kandahar. Each tribe has separate council. Around two million people from more than 30 tribes live in Kandahar, the tribal councils have divided this large population into 30 parts. In Kandahar, the tribal councils have affected the emotional, professional and negative solidarity of the tribes, but this effect is not so much that it can be scientifically judged. This effect was found in the result of this research that the significance values of the three connections were higher than (0.05) and it supported our initial hypothesis, and concluded that tribal councils do not have emotional, professional and negative solidarity among people in Kandahar.*

***Keywords:*** *Tribal council, disunity, emotional, professional, negative solidarity*